

**പതിനഞ്ചാം കേരള നിയമസഭ  
മൂന്നാം സമ്മേളനം  
ബഹു സ്പീക്കറുടെ റൂളിംഗ്  
13-10-2021**

**(12)(i)ബില്ലിന് അവതരണാനുമതി നൽകുന്നത് സംബന്ധിച്ച്**

2021 ഒക്ടോബർ 13-ാം തീയതി നിയമനിർമ്മാണകാര്യത്തിൽ, 2021-ലെ കേരള സഹകരണസംഘം (രണ്ടാം ഭേദഗതി) ബില്ലിന്റെ അവതരണവേളയിൽ, സംസ്ഥാന സഹകരണ/ജില്ലാ ബാങ്കുകൾക്ക് ബാങ്കിംഗ് റെഗുലേഷൻ ആക്ട് അമെന്റ്മെന്റ് 2020 ബാധകമാക്കുകയും 23-12-2020-ൽ കേന്ദ്ര സർക്കാർ നോട്ടീഫിക്കേഷൻ പുറപ്പെടുവിക്കുകയും ചെയ്തതനുസരിച്ച് ഷെയർ ഹോൾഡേഴ്സ് യോഗത്തിന്റെ മൂന്നിൽ രണ്ട് ഭൂരിപക്ഷമുണ്ടെങ്കിൽ മാത്രമേ ബാങ്കിനെ ലയിപ്പിക്കാൻ പാടുള്ളൂവെന്ന് അനുശാസിക്കുന്നുണ്ടെന്നും കേരള ഹൈക്കോടതിയിൽ ഓർഡിനൻസിനെതിരായ സ്റ്റാറ്റസ്-കോ നിലനിൽക്കെ ബിൽ അവതരിപ്പിക്കുന്നത് ക്രമവിരുദ്ധമാണെന്നും ഇന്ത്യൻ ഭരണഘടനയുടെ 213-ാം ആർട്ടിക്കിൾപ്രകാരം ഗവർണ്ണറെ ബോധ്യപ്പെടുത്തുകയോ രാഷ്ട്രപതിയുടെ നിർദ്ദേശം ഉണ്ടാവുകയോ ചെയ്യാത്ത സാഹചര്യത്തിൽ ബില്ലിന് അവതരണാനുമതി നിഷേധിക്കണമെന്ന് പ്രതിപക്ഷത്തെ

ഒരംഗം ക്രമപ്രശ്നത്തിലൂടെ ആവശ്യപ്പെടുകയുണ്ടായി.

**(ii) ബില്ലിന്റെ പരിഗണന മാറ്റിവയ്ക്കുന്നത് സംബന്ധിച്ച്**

2021 ഒക്ടോബർ 13-ാം തീയതി, 2021-ലെ കേരള സഹകരണ സംഘം (രണ്ടാം ഭേദഗതി) ബില്ലിനാധാരമായ ഓർഡിനൻസിനെതിരെ ഹൈക്കോടതിയിൽ കേസ് നിലവിലുള്ളതും ഡിവിഷൻ ബെഞ്ച് സ്റ്റാറ്റസ്-കോ ഉത്തരവ് പുറപ്പെടുവിക്കുകയും ചെയ്തിട്ടുള്ളതാണെന്നും കോടതിയുടെ പരിഗണനയിലുള്ള വിഷയങ്ങൾ മറികടക്കുന്നതിന് നിയമനിർമ്മാണം നടത്തുന്നത് നിയമവിരുദ്ധവും ഭരണഘടനാ വിരുദ്ധവുമാണെന്നും സംസ്ഥാനത്ത് ജില്ലാ ബാങ്കുകളെ കേരള ബാങ്കിൽ ലയിപ്പിച്ചപ്പോൾ മലപ്പുറം ജില്ലാ ബാങ്കിന് സ്വന്തം നിലയിൽ പ്രവർത്തിക്കുന്നതിനായി കോടതിയിൽ നിന്ന് അനുമതി ലഭിക്കുകയും കോടതി നിർദ്ദേശപ്രകാരം തെരഞ്ഞെടുപ്പ് നടത്തി ഭരണസമിതി രൂപീകരിച്ച് പ്രവർത്തനമാരംഭിക്കുകയും ചെയ്തതിനെ അട്ടിമറിക്കാനാണ് ബിൽ കൊണ്ടുവന്നിട്ടുള്ളതെന്നും സഹകരണ നിയമപ്രകാരം മൂന്നിൽ രണ്ട് ഭൂരിപക്ഷമുണ്ടെങ്കിൽ മാത്രമേ രണ്ട് സഹകരണ സ്ഥാപനങ്ങളെ ലയിപ്പിക്കാൻ സാധിക്കുകയുള്ളൂവെന്നും ഹൈക്കോടതിയിൽ നിലനിൽക്കുന്ന കേസുകളിന്മേൽ വിധി പുറപ്പെടുവിക്കുന്നതുവരെ ബിൽ

അവതരിപ്പിക്കാൻ അനുവാദം നൽകരുതെന്നും പ്രതിപക്ഷത്തെ ഒരംഗം ക്രമപ്രശ്നത്തിലൂടെ ആവശ്യപ്പെടുകയുണ്ടായി.

2020-ലെ കേരള സഹകരണ സംഘം (ഭേദഗതി) ഓർഡിനൻസ് പുറപ്പെടുവിച്ചതിനും പുനർവിളംബരം ചെയ്തതിനുമെതിരെ സമർപ്പിച്ചിരുന്ന റിട്ട് ഹർജികൾ തീർപ്പാക്കിക്കൊണ്ട് പുറപ്പെടുവിച്ച വിധിന്യായത്തിൽ ഭരണഘടനാപരമായ ആവശ്യം നിലനിന്നിരുന്നതിനാലാണ് ഇപ്രകാരം ഓർഡിനൻസ് പുറപ്പെടുവിച്ചതെന്ന് ബഹുമാനപ്പെട്ട ഹൈക്കോടതി കണ്ടെത്തിയിട്ടുണ്ടെന്നും ഭരണഘടന അനുച്ഛേദപ്രകാരം സഹകരണ സംഘം എന്ന വിഷയത്തിൽ നിയമനിർമ്മാണം നടത്തുന്നതിന് സംസ്ഥാനങ്ങൾക്ക് സമ്പൂർണ്ണ അധികാരമുണ്ടെന്നും 2019-ലെ കേരള സഹകരണ സംഘ (ഭേദഗതി) ഒന്നാം ആക്ട് പ്രകാരം കേരള സംസ്ഥാന സഹകരണ ബാങ്കും 13 ജില്ലാ സഹകരണ ബാങ്കുകളും പരസ്പരം സംയോജിച്ചപ്പോൾ വിട്ടുനിന്ന ജില്ലാ സഹകരണ ബാങ്കിനെ ലയിപ്പിക്കുന്നതിനുള്ള നടപടിക്രമങ്ങളാണ് ഈ ബില്ലിലൂടെ കൊണ്ടുവരാൻ ഉദ്ദേശിക്കുന്നതെന്നും 2020-ലെ ബാങ്കിംഗ് റെഗുലേഷൻ ആക്ടിലെ വ്യവസ്ഥകൾ ഈ ബില്ലിന്റെ അവതരണത്തെ

നിയമപരമായി തടയുന്നതല്ലെന്നും 2020-ലെ ആറാം നമ്പർ ഓർഡിനൻസിന്റെ ഭരണഘടനാ സാധുതയെ ചോദ്യം ചെയ്തുകൊണ്ട് ഹൈക്കോടതിയിൽ സമർപ്പിച്ച ഹർജികളിന്മേലുള്ള വിധിയിൽ ഇതുസംബന്ധിച്ച് നിയമനിർമ്മാണം നടത്താനുള്ള സംസ്ഥാന നിയമസഭയുടെ അധികാരത്തെ ഒരുവിധത്തിലും തടഞ്ഞിട്ടില്ലെന്നും ബാങ്കിന്റെ പ്രധാനപ്പെട്ട കാര്യങ്ങളും ബിസിനസ്സുമെല്ലാം സംസ്ഥാന സഹകരണ ബാങ്ക് എന്ന നിലയിലാണ് വരുന്നതെന്നും കേരള ബാങ്ക് എന്നുള്ളത് ബ്രാൻഡ് നെയിമായി അംഗീകരിച്ചിരിക്കുകയാണെന്നും സഹകരണ-രജിസ്ട്രേഷൻ വകുപ്പുമന്ത്രി വിശദീകരണം നൽകുകയുണ്ടായി.

ബഹുമാനപ്പെട്ട സ്പീക്കർ താഴെപ്പറയുംപ്രകാരം റൂളിംഗ് നൽകി .

“2021-ലെ 117-ാം നമ്പർ ഓർഡിനൻസിനു പകരമുള്ള 2021-ലെ കേരള സഹകരണ സംഘ (രണ്ടാം ഭേദഗതി) ബിൽ സംബന്ധിച്ച് ബഹുമാനപ്പെട്ട സഹകരണ-രജിസ്ട്രേഷൻ വകുപ്പുമന്ത്രിയുടെ വിശദീകരണത്തിന്റെ അടിസ്ഥാനത്തിലും ബിൽ ഇന്ന് സഭയിൽ അവതരിപ്പിക്കുന്നതിനും തുടർനടപടികളിലേയ്ക്ക് കടക്കുന്നതിനും ഭരണഘടനാപരമോ നിയമപരമോ സഭാ ചട്ടപ്രകാരമോ എന്തെങ്കിലും തടസ്സമുള്ളതായി പ്രത്യക്ഷത്തിൽ കാണാത്ത സാഹചര്യത്തിലും തടസ്സവാദങ്ങൾ നിലനിൽക്കുന്നതല്ല.”